

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీ శ్రీనివాసరామానుజమహాదేశికైః (మైసూర ఆండవన్) అనుగృహీతా

॥ శ్రీనాథమునిస్తు తిః ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజమహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమన్నాథమునయే నమః  
శ్రీమతే రామానుజాయ నమః

## ॥ శ్రీనాథమునిస్తు తిః ॥

సమగ్రభక్తియోగాయ జ్ఞానవైరాగ్యయోగినే।  
నామాంసి నాథమునయే లబ్ధసర్వార్థసంపదే ॥ 1 ॥

యదుపజ్ఞ మశేషవైష్ణవశ్రీః  
ప్రథితా యోగరహస్యవిచ్చ యేన।  
శరకోపమునిర్విలోకిత స్తం  
విబుధం నాథమునిం నమామి నిత్యం ॥ 2 ॥

యస్మిన్నన్వయ ఈశ్వరో మునిరితి ఖ్యాతో ద్విజన్మోదభూత్  
పుణ్యే శ్రీశరమర్షణాభిధకులే తస్య ప్రజ్ఞే సుతః।  
నామ్నా నాథముని స్సనాథయతి నో యోఽద్యాపి భాగ్యాధికాన్  
తం శ్రీవైష్ణవతంత్రకర్కన మహం నౌమ్యన్వహం యోగినం ॥ 3 ॥

భాగ్యోత్తరే శోభకృదాఖ్యవత్సరే  
శ్రీవీరనారాయణభాసురే పురే।  
ద్వంద్వే త్వనూరాధ ఉడున్యహీనే  
యోఽవాతరత్తం ప్రణమామి భక్త్యా ॥ 4 ॥

రాకాధికః కాంతతనుః స్వకాలే  
చౌలాదిభిః కర్మభి రాత్తతేజాః।  
సర్వాణి సామాన్యవిశేషశాస్త్రా-  
ణ్యధీత్య రేజే విదుషం భజే తం ॥ 5 ॥

తారుణ్యపూర్ణే వయసి శ్రితే యః  
కారుణ్యపూర్ణామరవిందవల్లీం।

ఆత్మానురూపాం పరిణీయ యస్యాం  
 లేభే సుతం హీశ్వరమాశ్రయే తం॥ 6॥

కుర్వన్నాత్మజ మాత్మధర్మనిరతం తత్వోపదేశోత్సుకః  
 స్వార్చామూర్తిం మముం సమర్చ్య వరదం శ్రీవీరనారాయణం।  
 తత్త్వం వేదశిరోనిగూఢ మనఘం యో బోధయన్నన్వహం  
 శిష్యేభ్యోఽతిముదా నినాయ సమయం సర్వం త మాసేవయే॥ 7॥

అర్చావతారమహిమాతిశయానురూపాః  
 సౌలభ్యముఖ్యగుణభూషణభాసురాస్తాః।  
 దివ్యస్థలేష్వనుబుభూషురుదాత్తమూర్తిః  
 యఃప్రస్థిత స్స్వజనయుక్త ఉపాశ్రయే తం॥ 8॥

గత్వోదీచిదిశాస్థాన్యనుపమసుషుమాబంధురాణ్యుత్తమాని  
 స్థానాన్యాసేవ్య సమ్యక్ భగవత ఇతరాణ్యాదరాన్మోదమానః।  
 భక్త్యా రూపాణ్యపూర్వాణ్యఖిలజనమనోనేత్రహారీణి వీక్ష్య  
 ప్రాచీనాచార్యనిష్ఠాసరణి మభినతోఽస్మ్యస్మదుత్తారకం తం॥ 9॥

స్వప్నే చాజ్ఞాపితో య స్సపది భగవతా వీరనారాయణేన  
 క్షేత్రాధీశానుమత్యా పునరపి మహితా మాజగామాత్మభూమిం।  
 తత్వోద్బోధేన కాలం సకలమపి నయన్ పూర్వవత్ యస్థిత స్తం  
 తత్తత్తిర్థాధివాసప్రముదితమనసం చింతయే నాథ మంతః॥ 10॥

యాత్రార్థినః కతిచిదాయయు రాలయే తే  
 నారాయణస్య సవిధే జగురైశగాధాః।  
 ఆరా వితి ద్రవిడసూక్తినపైకయుక్తాః (ఆరావముదేతి)  
 శ్రుత్వాద్భుతా ర్ఘుడితి తాశ్చ వివిత్సు రాహ॥ 11॥

ఏతాద్యశీః శ్రుతిమనోహరభావబంధాః  
 గాధాసహస్రఘటితా ఇతి భాంతి నూనం।

భో వైష్ణవాః! కరుణయా వదతాఖీలా మే  
 ధన్వోఽస్మ్యతో ను శ్రుణవా ఇతి తం నమామి || 12 ||

గాధాసహస్ర మఖీలం తు వయం న విద్మః  
 గాయేమ చేత్ దశక మేక మిదం న చాన్యత్ |  
 నైవాస్మదీయపురవాసిషు కోఽపి వేత్తి  
 గ్రంథోఽపి నేత్యకథి యం ప్రతి తైః శ్రయే తం || 13 ||

తీర్థప్రసాదే సమవాప్య పశ్చాత్  
 దేవాయ విజ్ఞాప్య గతేషు తేషు |  
 ఏష ప్రబంధ క్వ లభేత మేఽద్యే-  
 త్యాశాగృహీతో య ఉపాస్మహే తం || 14 ||

హృద్యా ఇభా వకుళభూషణయోగివాచః  
 తజ్జన్మదాతృ కురుకాపురమేవ గత్వా |  
 పృచ్ఛామి తత్ర యది లభ్యత ఇత్యవేత్య  
 ప్రాతిష్ఠతానుపద మాకలయే మునిం తం || 15 ||

శరారినగరీపతిం వకుళభూషణం చాదరాత్  
 ప్రణమ్య సుచిరం స్థిత స్తదను తత్ర కంచిత్ ద్విజం |  
 పరాంకుశపదాశ్రయం సమభివంద్య తస్మై తదా  
 నిజాగమనకారణం త్వకథయన్ముదా తం భజే || 16 ||

లుప్తా దివ్యప్రబంధా వకులధరమునిప్రేష్ఠవక్త్రాబ్జనిర్యత్  
 వాణీపీయూషధారాధరణిసురవరాస్వాదదూరా బభూవుః |  
 కింతు శ్రీకణ్ణినుణ్ ఇత్యతిశయమహితా ద్వ్యష్టపద్యాతిహృద్యా  
 గీతిః మాధుర్యధుర్యా మధురకవి కృతా గీయతేఽత్ర త్యవిప్రైః || 17 ||

ద్వాదశసహస్రవారం గాయన్ గాథా లభేత సంసిద్ధిం |  
 శిష్టజనశ్రుతిరేషేత్యుత్తరవచసా ముమోద తం వందే || 18 ||

హర్షప్రకర్షభరితః ప్రణమ౯ ద్విజం తాం  
 అధ్యాపయాద్య కృపయేతి చ యాచమానః।  
 యోఽధీతవాంశ్చ మధురోక్తితతీః ప్రసన్న-  
 చిత్తో బభూవ సతతం మునిమానతోఽస్మి ॥ 19 ॥

ప్రబంధ మతిసుందరం మధురసూరిగీతం మునిః  
 జగావథ శతారి రప్యతనువాచ మూచే ముదా।  
 నివేదయ కి మీప్పితం త్వితి తతో భవత్సాక్షయః  
 మదీయరసనావశా స్ఫురితి తం యయాచే స్తువే ॥ 20 ॥

దివ్యప్రబంధ మఖిలం హి చతుస్సహస్ర-  
 కల్పం గుణోత్తర మపూర్వరసప్రధానం।  
 అష్టాంగయోగవిషయం చ రహస్య మిష్టం  
 జగ్రాహ యోగవిధిత స్త ముపైమి నాథం ॥ 21 ॥

ఆచార్యా బ్రహ్మనందిప్రభృతయ ఉదితా ఆదికాలే యుగస్య  
 త్రయ్యంతానాం యథాస౯ శతమథనమునిశ్చాపి యస్యాత్మభాగ్యాత్।  
 ఆచార్యోఽభూచ్ఛ యోగే ప్రతనమతవిదాచార్యమాలాద్యమూర్తిః  
 శ్రీమద్రామానుజార్యప్రథితగురుగురోః తా త మీడ్యం నమామి ॥ 22 ॥

రమానియోగాత్ కురుకాపురీశః  
 పదాత్ పరస్మాత్ అవతీర్య యస్మై।  
 ద్వయం తథా యోగరహస్యమాహ  
 నాథాయ తస్మై మునయే నమోఽస్తు ॥ 23 ॥

కంచిత్ కాలం వస౯ య శ్శతరిపునగరే బోధయ౯ ఆత్మతత్వం  
 తత్రత్యేభ్యః పునశ్చ స్వనగర ముపయాతోఽధ్వదివ్యస్థలాని।  
 గత్వా సంసేవ్య కుర్వ౯ భగవత ఉదితం మంగలాశాసనం చ  
 సత్కాలక్షేపసక్తః సుజనపరిణుతః తం ప్రపద్యే మునీంద్రం ॥ 24 ॥

కదాచిత్ ఆహూయ చ భాగినేయౌ  
 అధ్యాప్య యత్తాః శరకోపసూక్తిః |  
 యువాం ఇహోధ్యపయతం శ్రితేభ్యః  
 భక్త్యేతి యస్తం ప్రణమామి నాథం || 25 ||

యో దివ్యనాదానుగుణానుగీత-  
 క్రమేణ లోకే ప్రకటీచకార |  
 తతో జనా నాదమునీతి నామ్నా  
 సమాహ్వయన్ తం ప్రణమామ్యభీక్షం || 26 ||

గానయోగశాస్త్రచాతురీ మవేక్ష్య చోళరాట్  
 ఆహ్వయత్ తిరశ్చకార యో విరక్తిభూమిరాట్ |  
 విశ్వస్మత్ప్రభృత్యపారభూతయ స్తుణీకృతాః  
 యేన తం నమామి నాథయోగినం సదా ముదా || 27 ||

శిష్యాన్ అష్టౌ హి శిష్టాన్ శ్రయణగుణయుతాన్ పుండరీకాక్షముఖ్యాన్  
 భాగ్యాత్ యోగైకలబ్ధద్రవిడనిగమగత్ర్యైకసాహస్రపద్యైః |  
 హృద్యైః అధ్యాప్య ధీమాన్ జగతి బుధవరాన్ యశ్చ కృత్వా ముమోద |  
 శ్రేష్ఠం యోగైకనిష్ఠం జగదవనచణం తం మునిం నౌమి నాథం || 28 ||

అష్టాంగయోగక్రమం ఆప్రయోగం  
 శిష్యాయ తస్మై కురుకావలాయ |  
 ఉపాదిశత్ యోగరహస్యం ఉర్వాస్యం  
 ప్రచారయేత్యాహ త మాశ్రయేఽహం || 29 ||

ఆహూయాత్మజం ఈశ్వరం తవ సుతో మే పౌత్ర ఉత్పత్స్యతే  
 నామ్నా యామున ఇత్యుపాహ్వయ చ తం తస్మై సరోజేక్షణ |  
 సర్వాన్ దార్శనికాన్ సమాహితమనా అర్థాన్ ముదోపాదిశే-  
 త్యాదిశ్యావిశతి స్మ యోగ మనఘం నాథం మునిం తం భజే || 30 ||

మృగవిహృతయే చోళాధీశే ప్రయాత్య చ కాననం  
 పరిజనయుతే ప్రత్యాయాతే స్వపత్తనం అధ్వని।  
 మునివరసుతే తా తం ప్రత్యాహతుః పిత! ఆగతాః  
 గృహమధి ధనుష్కంతౌ ఏకః కపిః తరుణీ చ నః॥ 31॥

నిశమ్యైతాం వాచం సపది హృది రామః తదనుజః  
 ధరాజాతా యాతాః స్యుః ఇహ పవమానాత్మజ ఇతి।  
 బ్రువాణః తన్మార్గానుగతిహృదయః యః స్వగృహతః  
 ప్రతస్థే భక్త్యా తం సకలజననాథం మునిం ఆయే॥ 32॥

అత్యంతదూరం అనుధావ్య చ యో న లేభే  
 అంతర్హితం తం అవలోకితుకామ ఏవ।  
 యోగేన భూయ అనుభూయ తదేకయోగః  
 భేజే య ఉత్తమపదం ముని మాశ్రయే తం॥ 33॥

శ్రీమాన్ నారాయణో నః పతిః అమితద్వయః తాదృశో నైవ చాన్యః  
 సాక్షాత్ మోక్షప్రదాతా భవతి చ పురుషార్థ స్స ఏవేతి బోధ్ధం।  
 బంధుః దివ్యప్రబంధః పరమపురుషసంబంధవాన్ నాన్య ఆస్తే  
 ఇత్యావేద్యాధియోగం స్థితి ముపదిశతాత్ యోగతో యోగమర్మ॥ 34॥

ఇత్థం నాథమునిప్రభావకలితాం యోగానుబంధాం స్తుతిం  
 యోగాదేవ సుగీతవాన్ సులలితాం గోపాలసూరిర్ముదా।  
 ఏతాం యే గురుభక్తిసక్తమనసః నిత్యం పఠంత్యాదరాత్  
 తే యాంత్యాత్మహితైకయోగ మచిరాత్ సర్వార్థదం మంగళం॥ 35॥

॥ ఇతి శ్రీనాథమునిస్తుతిః సంపూర్ణా ॥